

ಪ್ರಸ್ತಾವನಾ:

ಮೊಗಾಚ್ಯಾಂನೊ, ಆಯ್ಚ್ಯಾ ಹ್ಯಾ ಭಾಗಿ ದಿಸಾ, ಏಕ್ ಕುಟಮ್ ಜಾವ್ನ್ ದೆವಾಕ್ ಅರ್ಗಾಂ ದಿಂವ್ಕ್ ಎವ್ಕರಿಸ್ತಾಚ್ಯಾ ಮೆಜಾ ಭೊಂವ್ತಿ ಆಮಿ ಜಮ್ಲ್ಯಾಂವ್. ಆಜ್ ಆಮಿ ಜೆಜುಚೆಂ ಆಪ್-ಪರ್ಗಟ್ಟೆಚೆಂ ಫೆಸ್ತಾ ಆಚರಣ್ ಕರ್ತಾಂವ್. ಆಯ್ಚಿ ದೇವ್‌ಸ್ತುತಿ ಕ್ರಿಸ್ತಾಕ್ ಪರ್ಗಟ್ಟಿಂ ನೆಕೆತ್ರಾಂ ಜಾವ್ಯಾಂ ಮ್ಹಳ್ಳೊ ಸಂದೇಶ್ ದಿತಾ. ಆಜ್ ಆಮಿ ಸಂಭ್ರಮ್ಚೆಂ ಫೆಸ್ತಾ ಜೆಜು ಜುದೆವಾಂಕ್ ಸೊಡ್ವಣೆಚಿ ವಾಟ್ ದಾಕೊಂವ್ಕ್ ಆಯಿಲ್ಲೊ ಮಾತ್ರ ನ್ಹಯ್, ತೊ ಅಖ್ಯಾ ಮನ್ಯಾಕುಳಾಚೊ ಸೊಡ್ವಣ್ಡಾರ್ ಮ್ಹಳ್ಳೆಂ ಸತ್ ಹೆಂ ಫೆಸ್ತಾ ಆಟಾಪ್ತಾ. ಹ್ಯಾ ಸಂಭ್ರಮಾಂತ್ ವಾಂಟೊ ಫೆಂವ್ಕ್ ಆಯಿಲ್ಲಿಂ ಆಮಿ ಸಕ್ಡ್ ಜೆಜು ಸಂಸಾರಾಕ್ ಪರ್ಗಟ್ ಕರ್ಚಿಂ ನೆಕೆತ್ರಾಂ ಜಾಂವ್ಕ್ ಹ್ಯಾ ಬಲಿದಾನಾ ವೆಳಾರ್ ಕುರ್ಪಾ ಮಾಗ್ಯಾಂ.

ಬಾವಾಧ್ಯಾಂಚಿ ಪ್ರಾರ್ಥನಾಂ

1. ಬಾಪಾ, ಆಮ್ಚಾ ಪಾಪಾ ಫ್ರಾನ್ಸಿಸಾನ್, ಸರ್ವ್ ಬಿಸ್ವಾಂನಿ, ಯಾಜಕಾಂನಿ ಆನಿ ಧಾರ್ಮಿಕಾಂನಿ ತಾಂಚ್ಯಾ ಧೈರಾಧಿಕ್ ಜಿಣ್ಯೆನ್ ಜೆಜು ಸಂಸಾರಾಚೊ ಸೊಡ್ವಣ್ಡಾರ್ ಮ್ಹಳ್ಳೆಂ ಸತ್ ಪಾಚರುಂಕ್ ಗರ್ಜ್ ಆಸ್ಲಿ ಮಜತ್ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ರಾಷ್ಟ್ರಾಚ್ಯಾ ಸರ್ವ್ ಮುಕೆಲ್ಯಾಂನಿ ಲೊಕಾಚೆಂ ಬರೆಪಣ್ ಆಶೆವ್ನ್ ಪ್ರಾಮಾಣಿಕ್ಪಣಿಂ ಆಡಳ್ತೆಂ ಚಲೊಂವ್ಕ್, ತಾಂಚೆ ಬರೈ ಜಿಣ್ಯೆನ್ ಆನಿ ವಾವ್ರಾನ್ ಲೊಕಾಚೆ ಹೊಗ್ಗಿಕೆಕ್ ಪಾತ್ರ್ ಜಾಂವ್ಕ್ ಶಿಕಯ್ ಮ್ಹಣ್ ಮಾಗ್ತಾಂವ್.

3. ಆಮ್ಚಾ ಯುವಜಣಾಂನಿ ಆನಿ ಭುರ್ಗ್ಯಾಂನಿ ಸಂಸಾರಾಚ್ಯಾ ಆಕರ್ಷಣಾಂಕ್ ಬಲಿ ಜಾಯ್ನಾಸ್ತಾನಾ ತಾಂಚೆ ನಿತಳ್ ಜಿಣ್ಯೆ ದ್ವಾರಿಂ ತುಜ್ಯಾ ಪುತಾ ಜೆಜುಕ್ ಭೆಟುಂಕ್, ತೊ ಅನ್ನೊಗ್ ಹೆರಾಂಕ್ ವಾಂಟ್ಚೆ ಖರೆ ಕ್ರಿಸ್ತಾಂವ್ ಜಾವ್ನ್ ಫುಲೊಂಕ್ ತುಜಿ ಸಸಾಯ್ ದಯಾ ಕರ್ ಮ್ಹಣ್ ಮಾಗ್ತಾಂವ್.

4. ಪಿಡೆಶಿಡೆಂತ್ ವ್ಹಳ್ವಳ್ಚ್ಯಾ ಆನಿ ಉತರ್ ಪ್ರಾಯೆ ವರ್ವಿಂ ಕಷ್ಟಾಂಚ್ಯಾ ಆಮ್ಚಾ ಭಾವಾ-ಭಯ್ಣಿಂಕ್ ಗರ್ಜೆಚೊ ಆಧಾರ್ ದಿ ಆನಿ ತಾಂಚಿ ಸೆವಾ ಕರ್ತಲ್ಯಾಂಕ್ ಸೊಸ್ಣಿಕಾಯ್ ಆನಿ ಬಳ್ ಲಾಭಯ್ ಮ್ಹಣ್ ಮಾಗ್ತಾಂವ್.

5. ಆಮ್ಚಾ ದಿಸ್ವಡ್ತ್ಯಾ ಜೀವನಾಂತ್ ತುಜ್ಯಾ ಪುತಾ ಜೆಜು ಸಂಗಿಂ ನಿರಂತರ್ ಎಕ್ವಟಾನ್ ಜಿಯೆವ್ನ್, ತಾಚೊ ಉಜ್ವಾಡ್ ಆಮ್ಚಾ ಜಿವಿತಾಂತ್ ಘೆವ್ನ್ ಆಮ್ಚಾ ಕುಟ್ಮಾಂತ್, ಶೆಜಾರಾ ಆನಿ ಆಮಿ ವಾವ್ರ್ ಕರ್ಚ್ಯಾ ಜಾಗ್ಯಾರ್ ತಾಚಿಂ ನೆಕೆತ್ರಾಂ ಜಾಂವ್ಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

6. ಹ್ಯಾ ಪವಿತ್ರ ಜೆವ್ಣಾಂತ್ ಭಾಗ್ ಘೆಂವ್ಚಿಂ ಆಮಿ ಸರ್ವಾಂ ಜೆಜುಚ್ ಆಮ್ಚೊ ಸೊಡ್ವಣ್ಡಾರ್ ಮ್ಹಳ್ಳೆಂ ಸತ್ ಆಮ್ಚೆ ಬರೈ ಜಿಣ್ಯೆ ಮಾರಿಫಾತ್ ಪಾಚಾರುಂಕ್ ತುಜೆ ಸಕ್ತೆನ್ ಆಮ್ಕಾಂ ಭರ್ ಮ್ಹಣ್ ಮಾಗ್ತಾಂವ್.

ಪಯ್ಲೆಂ ವಾಚಪ್

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಊಟ್, ಪರ್ಜಳಿತ್ ಜಾ, ತುಜೊ ಉಜ್ವಾಡ್ ಆಯ್ಲಾ, ಸರ್ವೆಸ್ಪರಾಚಿ ಮಹಿಮಾ ತುಜೆರ್ ಪರ್ಜಳ್ಯಾ. ಪಳೆ, ಪ್ರಥೆರ್ ಅಂಧ್ಯಾರ್ ವಿಸ್ತಾರ್ಲಾ, ಆನಿ ರಾಷ್ಟ್ರಾಂಚೆರ್ ಕಾಳೊಕ್. ತರೀ ತುಜೆರ್ ಸರ್ವೆಸ್ಪರ್ ವಯ್ರ್ ಸರ್ತಾ, ತಾಚಿ ಮಹಿಮಾ ತುಜೆರ್ ದಿಷ್ಟಿ ಪಡ್ತಾ. ರಾಷ್ಟ್ರಾಂ ತುಜ್ಯಾ ಉಜ್ವಾಡಾಶಿಂ ಯೆತಾತ್, ಆನಿ ರಾಯ್ ತುಜ್ಯಾ ಉದೆವಾಚ್ಯಾ ಪರ್ಜಳಾಶಿಂ. ತುಜೆ ದೊಳೆ ಉಬಾರ್ ಆನಿ ಭೊಂವ್ತಿಂ ದೀಷ್ಟ್ ಲಾಯ್: ಸಗ್ಳಿಂ ಎಕ್ಟಾಂಯ್ ಜಾವ್ನ್ ತುಜೆಶಿಂ ಯೆತಾತ್, ಪಯ್ಸ್ ಪಯ್ಸ್ ಥಾವ್ನ್ ಯೆತಾತ್ ತುಜೆ ಪೂತ್, ಆನಿ ತುಜ್ಯಾ ಧುವಾಂಕ್ ಹಾಂಡಿರ್ ಬಸೊವ್ನ್ ಹಾಡ್ತಾತ್. ಹೆಂ ಪಳೆವ್ನ್ ತುಂ ಪರ್ಜಳಿತ್ ಜಾತಲಿಯ್, ತುಜೆಂ ಕಾಳಿಜ್ ಉಡ್ತಲೆಂ ಆನಿ ರೂಂದ್ ಜಾತಲೆಂ, ಕಿತ್ಯಾಕ್ ದಯಾಚಿ ಸಂಪತ್ತಿ ತುಜೆಶಿಂ ವ್ಹಾಳ್ತಲಿ, ರಾಷ್ಟ್ರಾಂಚಿ ಗ್ರೇಸ್‌ಕಾಯ್ ತುಜೆಶಿಂ ಯೆತಲಿ. ಕರಿಂ ಹಿಂಡಾಂ ಹಿಂಡಾಂನಿ ಯೆವ್ನ್ ತುಜೊ ಗಾಂವ್ ಭರ್ತಲಿಂ, ಮಿದಿಯಾನಾಚಿಂ ಆನಿ ಎಫಾಚಿಂ ತರುಣ್ ಕರಿಂ. ಭಾಂಗಾರ್ ಆನಿ ಧುಂಪ್ ಹಾಡುನ್ ಶೆಬಾ ಥಾವ್ನ್ ಸಗ್ಳಿಂ ಯೆತಲಿಂ ಆನಿ ಸರ್ವೆಸ್ಪರಾಚಿ ಸ್ತುತಿ ಕರ್ತಲಿಂ.

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಎಫೆಜ್‌ಗಾರಾಂಕ್ ಬರಯಿಲ್ಲ್ಯಾ ಪತ್ರಾಂತ್ಲೆಂ ವಾಚಪ್

ತುಮ್ಮಾ ಹಿತಾ ಪಾಸತ್ ದೆವಾನ್ ಎದಿ ವರ್ತಿ ಜವಾಬ್ದಾರಿ ಮ್ಹಾಕಾ ದಿಲ್ಯಾ ಮ್ಹಣ್ ತುಮಿ ಆಯ್ಕುನ್ ಆಸುಂಯೆತ್. ಆತಾಂ ಸಂಕ್ಷಿಪ್ತಾ ಥರಾನ್ ಬರಯ್ಲಾಂ ತಶೆಂ ದೆವಾನ್ ಆಪ್ಲಿ ಗುಪಿತ್ ಮಾಂಡಾವಳ್ ಮ್ಹಾಕಾ ಕಳಿತ್ ಕೆಲ್ಯಾ. ಆದ್ಲ್ಯಾ ಕಾಳಾರ್ ಖಿಂಯ್ಚೆಚ್ ಸಂತತಿಕ್ ಕಳಿತ್ ಕರುಂಕ್ ನಾತ್‌ಲ್ಲೊ ಹೊ ಗುಟ್, ಹ್ಯಾ ಕಾಳಾರ್ ದೆವಾನ್ ಆಪ್ಲ್ಯಾ ಪ್ರೇರಕ್ ಅತ್ಮ್ಯಾ ಮಾರಿಫತ್ ಭಾಗೆವಂತ್ ಧರ್ಮಾದುತಾಂಕ್ ಆನಿ ಪ್ರವಾದ್ಯಾಂಕ್ ಉಫಡ್ಲಾ. ಹೊಚ್ ತೊ ಗುಟ್: ಸುವಾರ್ತೆ ಮಾರಿಫತ್ ಜುದೆವಾಂ ಸವೆಂ ಹೆರ್ ಜಾತಿಂಚಿಯೀ ದೆವಾಚ್ಯಾ ದಾಯ್ಜಾಚಿಂ ಸಹವಾರಿಸ್ತಾರಾಂ; ತಿಯೀ ತೇಚ್ ಆನಿ ಎಕ್‌ಚ್ ಕುಡಿಚೆ ಸಾಂದೆ; ಕ್ರಿಸ್ತಾ ಜೆಜು ಥಂಯ್ ದೆವಾನ್ ದಿಲ್ಲ್ಯಾ ಭಾಸಾವ್ಣಾಂನಿ ತಿಯೀ ವಾಂಟೆಲಿ.

ದೆವಾಚೆಂ ಉತರ್ ಹೆಂ

ಶುಭ್‌ವಾರ್ತಾ

ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಜೆಜು ಜುದೇಯಾ ಪ್ರಾಂತಾಚ್ಯಾ ಬೆತ್ಲೆಹೆಮ್ ಶಹರಾಂತ್ ಜಲ್ಮಲೊ. ತವಳ್ ಹೆರೊದ್ ರಾಜ್ಜಟ್ ಚಲಯ್ತಾಲೊ. ಜೆಜು ಜಲ್ಮಲ್ಯಾ ಉಪ್ರಾಂತ್ ಉದೆಂತಿ ಥಾವ್ನ್ ಥೊಡೆ ಜ್ಯೋತಿಶೀ ಜೆರುಜಲೆಮಾಕ್ ಯೇವ್ನ್ ವಿಚಾರುಂಕ್ ಲಾಗ್ಲೆ: “ಜುದೇವಾಂಚೊ ರಾಯ್ ಜಾವ್ಚ್ಯಾಕ್ ಜಲ್ಮಲಾ ತೊ ಭುರ್ಗೊ ಖಂಯ್ ಆಸಾ? ಉದೆಲ್ಲೆಂ ತೆಂ ತಾಚೆಂ ನೆಕೆತ್ರ್ ಆಮಿ ದೆಖ್ಲೆಂ ಆನಿ ಆಮಿ ತಾಕಾ ನಮಸ್ಕಾರ್ ಕರುಂಕ್ ಮ್ಹಣ್ ಆಯ್ಲಾಂವ್.” ಹೆಂ ಆಯ್ಕುನ್ ಹೆರೊದ್ ರಾಯ್ ಸಗ್ಳೊ ಘಾಬರೊ ಆನಿ ತೇಚ್ ಪರಿಂ ಸಗ್ಳೆಂ ಜೆರುಜಲೆಮ್. ತವಳ್ ಹೆರೊದಿನ್ ಪ್ರಮುಖ್ ಯಾಜಕಾಂಕ್ ಆನಿ ಲೊಕಾಚ್ಯಾ ಶಾಸ್ತ್ರಾಂಕ್ ಸಾಂಗಾತಾ ಆಪಯ್ಲೆ ಆನಿ ಕ್ರಿಸ್ತ್ ಖಂಯ್ ಜಲ್ಮುಂಚೊ ಆಸ್ಲೊ ತೇ ವಿಶಿಂ ತಾಂಚೇಲಾಗಿಂ ವಿಚಾರ್ ಕೆಲೊ. ತಾಂಣೆಂ ಸಾಂಗ್ಲೆಂ “ಜುದೇಯಾಚ್ಯಾ ಬೆತ್ಲೆಹೆಮ್ ಶಹರಾಂತ್, ಕಿತ್ಯಾಕ್ ಪ್ರವಾದ್ಯಾನ್ ಅಶೆಂ ಬರಯ್ಲೆಂ ಆಸಾ: ‘ಆನಿ ತುಂ, ಜುದಾ ಪ್ರಾಂತಾಚ್ಯಾ ಬೆತ್ಲೆಹೆಮಾ, ಜುದಾಚ್ಯಾ ಮುಖೆಲ್ಯಾಂ ಮಧೆಂ ತುಂ ಬಿಲ್ಕುಲ್ ಆತೀ ಲ್ಹಾನ್ ನ್ಹಯ್; ಕಾರಣ್ ತುಜೇ ಥಾವ್ನ್ ಉಬ್ಜತಲೊ ಏಕ್ ಫುಡಾರಿ, ಇಸ್ರಾಯೆಲಾಕ್, ಮ್ಹಜೇ ಪರ್ಜೆಕ್, ಚಲಯ್ತಾಲೊ ಗೊವಿ.’ ತವಳ್ ಹೆರೊದಿನ್ ತ್ಯಾ ಜ್ಯೋತಿಶ್ಯಾಂಕ್ ಕುಶ್ರಿನ್ ಆಪಯ್ಲೆ ಆನಿ ತೆಂ ನೆಕೆತ್ರ್ ತಾಂಕಾಂ ದಿಷ್ಟಿ ಪಡ್ಲಿ ವೇಳ್‌ಘಡಿ ತಾಂಚೇ ಥಾವ್ನ್ ಸಮ್ಜುನ್ ಘೆತ್ಲಿ. ಉಪ್ರಾಂತ್ ತಾಣೆಂ ತಾಂಕಾಂ ಬೆತ್ಲೆಹೆಮಾಕ್ ಥಾಡ್ಲೆ ಮ್ಹಣುನ್: “ವಚಾ ಆನಿ ಬಾಳ್ಕಾಚಿ ಚಿತ್ರಾಯೆನ್ ಸೊಧ್ನಾ ಕರಾ, ತೊ ತುಮ್ಯಾಂ ಮೆಳ್ತಚ್ ಹಾಂಗಾ ಯೇವ್ನ್ ಮ್ಹಾಕಾ ಖಬರ್ ದಿಯಾ; ಹಾಂವೆಂಯೀ ವಚುನ್ ತಾಕಾ ನಮಸ್ಕಾರ್ ಕರಿಜಯ್.” ರಾಯಾಚೆಂ ಉತರ್ ಆಯ್ಕುನ್ ತೆ ಭಾಯ್ರ್ ಸರ್ನ್ ಗೆಲೆ. ತೆದ್ನಾಂ, ಉದೆತಾನಾ ತಾಂಣೆಂ ಪಳೆಲ್ಲೆಂ ನೆಕೆತ್ರ್ ಪರ್ತ್ಯಾನ್ ತಾಂಚೇ ಮುಖ್ಯಾನ್ ವೆತಾಲೆಂ ತೆಂ ಆನಿ ಶೆಕಿಂ ಬಾಳಕ್ ಆಸ್ಲೊ ತ್ಯಾ ಜಾಗ್ಯಾ ವಯ್ರ್ ವಚುನ್ ರಾವ್ಲೆಂ ತೆಂ ತಾಂಕಾಂ ದಿಸ್ಲೆಂ. ನೆಕೆತ್ರ್ ಪಳೆವ್ನ್ ತೆ ಭೋವ್ ಚಡ್ ಸಂತೊಸ್ ಪಾವ್ಲೆ. ಥಂಯ್ ಘರಾಂತ್ ಭಿತರ್ ಸರುನ್ ತಾಂಣೆಂ ಬಾಳ್ಕಾಕ್ ತಾಚೇ ಆವಯ್ ಮರಿಯೇ ಸಾಂಗಾತಾ ದೆಖ್ಲೊ ಆನಿ ಸರ್ಪಡೊನ್ ತಾಕಾ ನಮಸ್ಕಾರ್ ಕೆಲೊ. ಉಪ್ರಾಂತ್ ಆಪ್ಲಿಂ ದಿವ್ಯಾಂಚಿಂ ಚಿಲಾಂ ಉಗ್ತಿಂ ಕರ್ನ್ ತಾಂಣೆಂ ತಾಕಾ ಅರ್ಪಿಲೊ ಕಾಣಿಕೋ: ಭಾಂಗಾರ್, ಧುಂಪ್ ಆನಿ ರಗ್ತಾಬೋಳ್. ಪುಣ್ ಹೆರೊದಿ ಸರ್ಶಿಂ ತಾಂಣೆಂ ಪಾಟಿಂ ವಚನಯೆ ಮ್ಹಣ್ ದೆವಾನ್ ತಾಂಕಾಂ ಸೊಪ್ಣಾಂತ್ ತಾಕೆದ್ ದಿಲ್ಲ್ಯಾನ್, ದುಸ್ರಿಚ್ ವಾಟ್ ಧರ್ನ್ ಆಪ್ಣ್ಯಾ ಗಾಂವಾಕ್ ತೆ ಪಾಟಿಂ ಗೆಲೆ. ಥಾಂವ್‌ಥಾಂವಿಂ ವಚುನ್ ಮರಿಯೆಕ್, ಜುಜೆಕ್ ಆನಿ ಖಾವ್ಣೆಂತ್ ನಿದಾಯ್ಲಲ್ಯಾ ಬಾಳ್ಕಾಕ್ ತಾಂಣೆಂ ದೆಖ್ಲೆಂ. ಬಾಳ್ಕಾಕ್ ಪಳೆತಚ್, ತಾಚೇ ವಿಶ್ಯಾಂತ್ ದೇವ್‌ದುತಾನ್ ಸಾಂಗ್ಲೆಂ ಸಕ್ಕಡ್ ತಾಂಕಾಂ ಸಮ್ಜಲೆಂ. ಆನಿ ಗೊವಿ ಸಾಂಗ್ತಾಲೆ ತೆಂ ಆಯ್ಲೆಂ ಸಕ್ತಾಂ ಅಜಾಪ್ ಪಾವ್ಲಿಂ. ಪುಣ್ ಮರಿ ಹ್ಯೊ ಸರ್ವ್ ಸಂಗ್ತಿ ಆಪ್ಣ್ಯಾ ಕಾಳ್ಜಾಂತ್ ಜಗೊವ್ನ್ ದವರ್ನ್ ತ್ಯೊ ಆರಯ್ತಾಲಿ. ಶೆಕಿಂ, ಗೊವಿ ಆಪ್ಲೆಂ ಆಯ್ಕಲ್ಯಾ ಆನಿ ಪಳೆಲ್ಯಾ ಸಂಗ್ತಿಂ ಪಾಸತ್ ದೆವಾಚಿ ಮಹಿಮಾ ಗಾಯ್ತ್ ಆನಿ ತಾಚಿ ಸ್ತುತಿ ಕರಿತ್ ಪಾಟಿಂ ಗೆಲೆ.

ದೆವಾಚೆಂ ಉತರ್ ಹೆಂ